
ऐडमंड का घर 


__ ऐडमंड एक फार्म में रहता था . सड़क से शुरु हो कर एक 
कच्चा रास्ता फार्म के सामने से होता हुआ, खेतों के बीच से 
निकल कर , पहाड़ी के नीचे चला जाता था . घर से निकल कर 
अगर कोई दायें जाता तो वह तालाब के पास पहुँच जाता. 
तालाब में तीन सफेद बतखें थीं . जब ऐडमंड तालाब के 
किनारे आया तो , सब काम छोड़ कर , बतखें ऐडमंड के पास 

आ गईं . कभी- कभी ऐडमंड खाने के लिए उन्हें ब्रैड के टुकड़े 
देता था . ऐडमंड की बतखों से अच्छी मित्रता थी . 


घर के ठीक सामने मवेशियों के लिए एक बड़ा बाड़ा था , 
जिसके निकट ही सूअरों का बाड़ा भी था . सूअर के बाड़े में 
एक खूब मोटी- ताज़ी मादा- सूअर रहती थी . अकसर उसके पास 
दस - बारह छोटे बच्चे होते थे. अभी उसके पास कोई बच्चा न 
था , लेकिन वह बहुत ज़्यादा मोटी थी . वह ज़मीन पर लेटी हुई 
थी और जब ऐडमंड उसके पास आया तो वह खड़ी भी न हुई. 
उसने बस अपनी आँखें खोलीं, उसकी ओर देखा और घुरघुराई . 

मवेशियों के बाड़े के भीतर , सूखी घास की मोटी परत में 
बछड़े थे. अधिकतर बछड़े काले और सफेद रंग के थे, लेकिन 
थोड़े से भूरे रंग के भी थे. यद्यपि बछड़ों ने कोई आवाज़ न 
निकाली , लेकिन अपनी बड़ी- बड़ी आँखें पूरी खोल कर ऐडमंड 
को वह देखते रहे . 


पास के मैदान में गायें थीं , जो हर दिन शाम के समय दूध 
देने के लिए बाड़े में आ जाती थीं और फिर रात के समय वापस 
चली जाती थीं . हालांकि गायों ने उससे कुछ न कहा था लेकिन 
ऐडमंड को लगता था कि रात में उन्हें ठंड अवश्य लगती होगी. 
बड़ा , बूढा , भूरे रंग का घोड़ा, नैड, भी उनके फार्म में रहता था . अब 
उससे काम न लिया जाता था और वह अकसर बाहर भी न जाता 
था . ऐडमंड ने नैड को खाने के लिए चीनी दी . 

उनके घर के आसपास और बाड़ों के बीच मुर्गियाँ रहती थीं - भूरे 
रंग की . एक बड़ा मुर्गा भी था जो ऐडमंड को बहुत पसंद था , परन्तु 
जब भी ऐडमंड उसके पास आता था तो बांग मारते हुए वह दूर 
चला जाता था . जब मुर्गा ढलान से नीचे जाता था तो कुछ मुर्गियाँ 
उसके पीछे चल देती थीं . अगर ऐडमंड को मुर्गियाँ वहाँ दिखाई 
पड़ती थीं तो वह उनका पीछा कर उन्हें वापस फार्म में ले आता 
था . 


Sima 


___ ढलान के नीचे, पहाड़ी की तलहटी में , विशाल , ऊँचे पेड़ों का 
एक उपवन था . उस उपवन में लगे अधिकतर पेड़ ‘बीच के थे. 
गर्मियों के दिनों में भी उन पेड़ों के नीचे बहुत ही सुहावनी ठंडक 
होती थी . पेड़ों के ऊपर कौवे रहते थे. पेड़ों की डालों में उन्होंने बड़े 
बड़े घोंसले बना रखे थे. जब कौवों ने ऐडमंड को आते देखा तो वह 
उड़ कर अपने घोंसलों से बाहर आ गए . वह नीचे उसके पास नहीं 
आए लेकिन उत्तेजना से वह चीखते रहे . कार द्वारा की गई 
यात्राओं को छोड़ कर (जिनकी गिनती अधिक न थीं ), उपवन उसके 
घर से सबसे दूर जगह थी जहाँ ऐडमंड कभी गया था . 


ऐडमंड चला गया 
एक दुपहर ऐडमंड घर से बाहर आया और उसने अपने आप से 
कहा-उसने इस बात को ऊँची आवाज़ में कहा ताकि जो कोई भी 
उसकी बात सुनना चाहता था सुन पाता-“मैं बहुत दूर जा रहा हूँ." 
यह जानने के लिए कि उसके सैंडल ठीक से बंधे हुए थे उसने 
ज़मीन पर अपने पाँव पटके. यह निश्चित करने के लिए कि उसकी 
बाँहें ठीक से घूम रही थीं , उसने अपनी बाँहों को हिलाया -डुलाया . 
यह पक्का करने के लिए कि दूर तक चलने के लिए उसकी टांगें 
अच्छी दशा में थीं , वह ऊपर -नीचे कूदा और दोनों पाँवों को झटका 
दिया . फिर वह चल पड़ा . 

सबसे पहले वह बतखों के पास गया. बतखें तैर कर उसके 
निकट आईं. “ बतख़ों,” ऐडमंड ने कहा , “मैं दूर जा रहा हूँ, बहुत 


दूर . ” 


" क्वैक ,” बतखें बोलीं. “ क्वैक - दूर. " 


फिर ऐडमंड सूअर के बाड़े में गया और मोटी मादा -सूअर से 
कहा, “मैं दूर जा रहा हूँ, बहुत दूर. " 

" ओइंक ,” सूअर ने आवाज़ निकाली. “ ओइंक - दूर . ” 

फिर ऐडमंड बछड़ों के पास आया और उनसे कहा , “मैं दूर जा 
रहा हूँ, बहुत दूर ." 

लेकिन बछड़ों ने कुछ न कहा. उन्होंने बस अपनी आँखें इतनी 
बड़ी खोल दी जितनी पहले कभी न खोली थीं और ऐडमंड को 
देखने लगे. 

फिर ऐडमंड गायों के बाड़े के फाटक के पास आ गया और 
उनसे बोला, “मैं दूर जा रहा हूँ, बहुत दूर. " 
___ "मू , मूवा, मू- दूर ,” गायों ने कहा. बूढ़े घोड़े नैड ने भी गायों 
की बात दोहराई , “हिन-हिन- दूर. ” 


फिर ऐडमंड उस रास्ते पर चल पड़ा जो उपवन की ओर जाता 
था . दो -तीन मुर्गियाँ झाड़ियों से बाहर आईं. ऐडमंड एक पल के लिए 
रुक गया और उसने उन मुर्गियों को घर की ओर भगा दिया . 

“ चक- दूर , चक - दूर , चक - दूर ,” मुर्गियाँ घर जाते -जाते बोलीं . 
ऐडमंड पहाड़ी की ढलान पर आगे बढ़ता गया. उसे उम्मीद थी कि 
जब वह उपवन पहुँचेगा तो उसके मित्र कौवे उससे बात करेंगे . 
उन्होंने उसे निराश नहीं किया . उन्होंने उसे आते देख लिया था . वह 
पेड़ों के नीचे पहुँचा ही था कि अपने घोंसलों से निकल कर वह एक 
झुंड में उसकी ओर चिल्लाते हुए आये, “काँव, काँव , काँव . ” 

ऐडमंड ने सिर ऊँचा कर के चिल्लाकर कौवों से कहा, “मैं दूर 
जा रहा हूँ- बहुत दूर." 
___ कौवों ने उसकी बात सुनी और उसे उत्तर दिया , “ काँव , काँव , 
काँव- दूर , काँव- दूर.” पँख फड़फड़ाते हुए वह ऊपर चक्कर लगाते रहे 
और फिर एक -एक कर के पेड़ों के अंदर अपने घोंसलों में वापस 
चले गए . 


ऐडमंड को उपवन से जाने की कोई जल्दी न थी. वह पेड़ों के 
आसपास घूमता रहा और कुछ पेड़ों को हाथ से थपथपाता रहा . बीच 
के पेड़ों की छाल सुंदर व मुलायम थी . वह एक छोटे पेड़ के बिलकुल 
पास खड़ा हो गया और दोनों बाजू पेड़ के तने इर्द-गिर्द लपेटने की 
कोशिश की . उसके हाथ लगभग एक - दूसरे को छू गए. फिर चलने का 
समय हो गया . 

" अलविदा,” उसने धीमे से पेड़ों से कहा. 
“ २२श, २२श,” पेड़ बोले, “ २२श- दूर. ” 

उपवन के आगे रास्ता थोड़ी दूर तक नीचे की ओर जा रहा था . 
नीचे ज़मीन दलदली थी और रास्ते पर घनी , हरी घास थी . जहाँ से 
ट्रेक्टर गया था वहाँ पहियों के गहरे निशान थे. ऐडमंड बाड़ के साथ 
साथ चलता रहा , और अपने पाँव गीले किए बिना वह दलदल को पार 
कर गया. फिर वह पहाड़ी पर चढ़ने लगा- और उसकी चोटी की ओर 
आगे बढ़ता गया. उसने पहाड़ी की चोटी तो कई बार देखी थी लेकिन 
वह कभी भी चोटी पर चढ़ा न था . लेकिन शीघ्र ही वह चोटी पर चढ़ 
जाएगा. शीघ्र ही वह बहुत दूर चला जाएगा. 


लंबी यात्रा 
पहाड़ी के ऊपर जाता हुआ रास्ता, जो ऐडमंड ने अपने बैडरुम 
की खिड़की से कई बार देखा था , उसे बहुत लंबा न लगता था . 
लेकिन रास्ता चलता ही जा रहा था , चलता ही जा रहा था . पहाड़ी 
के ऊपर चढ़ते हुए ऐडमंड को लगा कि काश कोई उसके साथ होता. 
फिर उसने सोचा कि शायद फार्म के उसके कुछ मित्र उसके साथ थे 
और उन की एक लंबी कतार को वह पहाड़ी के ऊपर ले जा रहा था . 

उसने सोचा कि बूढ़ा घोड़ा , नैड , उसके बिलकुल पीछे होना 
चाहिए ताकि अगर वह थक जाए तो नैड पर सवार हो जाए. घोड़े 
के पीछे बहुत सारे कौवे होने चाहिए. कौवे शोर तो खूब करेंगे, 
लेकिन जब वह दूर , बहुत दूर , पहुँच जाएगा तब आगे की ज़मीन 
की छानबीन करने के लिए वह कौवों को भेज पाएगा. उसने सोचा 
कि गायें भी उपयोगी होंगी , क्योंकि अगर उसे प्यास लगेगी तो वह 
उनका दूध पी सकेगा. और अगर गायों की पीठ पर कुछ मुर्गियाँ 
सवार हों तो शायद उन में से एक मुर्गी अण्डा दे दे. 


बछड़े उसे दूध न दे पायेंगे लेकिन जब वह पहाड़ी की चोटी पर 
पहुँच जायेंगे तो वह उसके लिए पहरेदारी कर सकेंगे. वह चार 
बछड़ों को चारों दिशाओं की ओर सिर कर के खड़ा कर देगा , और 
वह उसे बता देंगे कि क्या कोई उसकी ओर आ रहा था . वह समझ 
न पाया कि मादा- सूअर क्या कर पायेगी लेकिन फिर भी वह चाहेगा 
कि वह भी साथ आ जाये. 

तीनों बतखें भी साथ हों तो अच्छा होगा क्योंकि वह खूब शोर 
मचाती थीं . शुरु में तो ऐडमंड स्वयं ही उनका शोर सुन कर बहुत 
डर जाता था . अगर उसकी भेंट किसी ऐसे व्यक्ति के साथ होती 
जिसे वह पसंद न करता था तो वह बतखों से उस पर चिल्लाने को 
कहता था . ऐडमंड ने स्वयं कई बार ज़ोर से बतखों की आवाज़ 
निकाली-ऐसा नहीं है कि यह आवाजें सुनने के लिए उस समय वहाँ 
कोई था . लेकिन अपनी आवाज़ सुन कर उसे खुशी महसूस हुई. उसे 
लगा कि उसके सारे मित्र सच में उसके बिलकुल पीछे ही थे. 


ऐडमंड को लगा कि घर में जो उसके मित्र थे उनकी सहायता 
भी वह ले सकता था . अगर कोई शत्रु आ गया तो लाल कोट पहने 
उसके दस सिपाही काम आ सकते थे. और अगर बूढ़ा नैड थक 
गया और उसने आराम करना चाहा तो अपने दोलन - घोड़े का वह 
उपयोग कर सकता था . और उसका श्याम -श्वेत पांडा , जो उसके 
बिस्तर में ही सोता था , उसके साथ होना ही चाहिए. 

ऐडमंड आगे चलता गया , चलता गया . वह लगातार पहाड़ी के 
ऊपर चढ़ रह था कि अचानक उसे लगा कि वह चोटी के बहुत 
करीब था . उसके काल्पनिक मित्र , जो उसके पीछे आ रहे थे, गायब 
हो गए. वह ऐडमंड था , बिलकुल अकेला और वह बहुत दूर जा रहा 
था . जोश में उसने अपने हाथ ऊपर उठा दिए और पहाड़ी की और 
चोटी की ओर दौड़ चला. 


ऐडमंड ने पहाड़ी के नीचे उस नये देश को देखा जिस पर 

__ झील के एक तरफ सरकंडे उगे हुए थे और उन सरकंडों 
वह अपना अधिकार जता सकता था . उसके बायें ओर गेहूँ के के परे पेड़ थे. दसरी तरफ झील का किनारा बहत ढलान वाला 
पीले खेत फैले थे, जिनकी फसल कटने को तैयार थी . उसके 

___ था और वहाँ एक नाव बंधी थी . झील में एक अकेला हंस था 
दायें ओर , पेड़ों की ओट में , एक गांव था और गांव की चर्च 

जो गोल- गोल तैर रहा था , जबकि सरकंडों में हरे और भूरे रंग 
की ऊँची मीनार उसे दिखाई दे रही थी . उसके परे , ज़मीन फिर 

की बतखें तैर रही थीं और कीचड़ को अपनी चोंचों से कुरेद 
ऊपर की ओर जा रही थी और वहाँ पहाड़ी के ऊपर कुछ था । 

रही थीं . 
जो दुर्ग जैसा दिखाई दे रहा था . 

यह सारा ऐडमंड को देश था . वह इसे गले लगाना चाहता 
सबसे सुंदर थी एक झील जो नीचे, ठीक उसके सामने , 

था . उसने बहुत दूर तक चल कर इस की खोज की थी . 
पर बहुत दूर न थी . 


घर से दूर एक रात 
अपने नये देश को देख कर ऐडमंड इतना उत्साहित था कि वह 
दौड़ कर पहाड़ी से थोड़ा नीचे आ गया. नीचे आकर उसे पता चला 
कि वहाँ से वह उपवन को , खेतों को , मवेशियों के बाड़े को या फार्म 
में अपने घर को देख न सकता था . वह झटपट भाग कर पहाड़ी की 
चोटी तक आ गया और जिस रास्ते से आया था उस ओर देखने 
लगा. 


वहाँ उसका घर था : अपने बैडरूम की खिड़की उसे दिखाई दी 
और हवा में धीरे - धीरे लहराता पीला पर्दा दिखाई दिया . फिर उसकी 
दृष्टि किसी पर पड़ी . एक जानी- पहचानी आकृति पहाड़ी के ऊपर 
उसकी ओर आ रही थी . यह उसके पिता थे. 


ऐडमंड ने अपने पिता की ओर देखा और हिचकिचाहट से अपना 
हाथ हिलाया . फिर वह नई दुनिया की ओर घूमा और आगे चलने 
लगा. वह उस रास्ते पर चलने लगा जो नीचे झील में उग रहे सरकंडों 
की ओर जाता था . ज़मीन दलदली थी लेकिन बीच-बीच में ऐसे स्थान 
भी थे जहाँ आसानी से खड़ा हुआ जा सकता था . ऐडमंड ने सरकंडों 
को उखाड़ना चाहा लेकिन वह मज़बूती से मिट्टी से जुड़े हुए थे. लेकिन 
आखिरकार उसने एक लंबा सा सरकंडा उखाड़ लिया और उसे तलवार 
की तरह ऊँचा उठा लिया और झील के किनारे -किनारे नाव की तरफ 
चल पड़ा . 

ऐडमंड ने देखा कि जहाँ नाव बंधी थी वहाँ किनारे पर लकड़ी के 
तख्तों की मचान सी बनी थी, जिस पर चल कर झील के किनारे तक 
पहुँचा जा सकता था . उस मचान पर लेट कर वह नीचे झुक सकता 
था और पानी को छू सकता था . नाव को हिलाने के लिए, वह पानी 
को छेड़ कर लहरें पैदा करने लगा. 


ऐडमंड खड़ा हुआ . जिस रस्सी से नाव बंधी थी , 
उसे खींचा और जब नाव निकट आ गई तो वह कूद 
कर नाव में बैठ गया . नाव में चप्पू थे. वह उन्हें उठा 
सकता था , पर चप्पू इतने बड़े थे कि वह उनका 
उपयोग न कर सकता था . 


जब अंतत: उसके पिता उसके पास पहुँच गए तो वह 
नाव चला कर झील के बीच में आ गए , क्योंकि ऐडमंड 
हंस से बातें करना चाह रहा था . लेकिन हंस ने 
नम्रतापूर्वक उनकी ओर दो बार अपना सिर झुकाया और 
तैर कर दूर चला गया . 


उन्होंने नाव को फिर से बाँध दिया . ऐडमंड झील के किनारे -किनारे 
चलने लगा. झील के किनारे पर पड़ी लकड़ी को वह इकट्ठा करने लगा . 
उसके पिता के थैले में एक फ्रांइग पैन और कुछ सॉसेज थे. उन्होंने आग 
जलाई और फिर आग में सॉसेज और बीन्स सेंक कर दोनों ने खाईं. 
___ अब तक बहुत अँधेरा हो चुका था और चाँद उदय हो चुका था . 
ऐडमंड को यह जान कर प्रसन्नता हुई कि उसके पिता उसका स्लीपिंग 
बैग साथ लाए थे. क्योंकि जो आग उन्होंने जलाई थी वह झील से परे 
पहाड़ी के ऊपर थी, ऐडमंड नीचे की तरफ सो सकता था और झील को 
देख सकता था . पानी के ऊपर धुंध के बादल उठ रही थी . ऐडमंड को 
लगा कि धुंध के बादल प्रेतों जैसे थे, लेकिन वह मित्रवत थे क्योंकि वह 
झील से बाहर आ रहे थे. जैसे - जैसे बादल बड़े हुए, उसे लगा कि उनके 
चेहरे उन लोगों की तरह थे जिन्हें वह पसंद करता था -उसके उन मित्रों 
जैसे जो , उसके बहुत दूर आने के कारण , पीछे घर में रह गए थे. 


ऐडमंड घर लौट आया 
सुबह जब सूरज की किरणें ऐडमंड की आँखों पर चमकने लगी 
तो वह जाग गया. मंद- मंद चलती हवा झील पर फैली धुंध को उड़ा 
रही थी . हंस उठ गया था और झील में गोल - गोल तैर रहा था . 
ऐडमंड के पिता , कंबल लपेटे, एक चट्टान के सहारे पीठ टिकाए बैठे 
थे. ऐडमंड को लगा कि वह शायद सो रहे थे पर जैसे ही वह हिला 
तो उसके पिता ने आँखें खोली और मुस्कराए . 

ऐडमंड अपने स्लीपिंग बैग से बाहर आया , अपने सैंडल पहने 
और आसपास देखने लगा. बतखें सरकंडों में थीं , लेकिन हंस पानी 
से थोड़ा बाहर आया, उसने अपने पंख फड़फड़ाए , जैसे कि वह उड़ 
कर वहाँ से जाने वाला था . लेकिन वह फिर से पानी में तैरने लगा 
और ऐडमंड की ओर आने लगा और सिर झुकाकर उसे अलविदा 
करने लगा. ऐडमंड ने देखा कि झील के पास लगे पेड़ों में कौवे थे. 
अगली बार वह उनके पास जाएगा और उनसे बातें करेगा. 


Malla 


ऐडमंड के पिता सुस्त लग रहे थे. उसने फ्राइंग पैन थैले में रख 
दिया और अपना स्लीपिंग बैग भी साथ में लूंस दिया. उसने पहाड़ी की 
चोटी की ओर संकेत किया और उसके पिता ने सिर हिला कर सहमति 
प्रकट की . वह मुस्कराए, पर बोले कुछ नहीं. ऐडमंड ने घूम कर हंस 
को अलविदा कहा . सरकंडों से बाहर आती बतखों को भी उसने 
अलविदा कहा . फिर उसने पिता की ओर हाथ हिलाया और पहाड़ी पर 
चढ़ने लगा. 

ऐडमंड सोच रहा था कि जब वह चोटी पर पहुँच जाएगा तो क्या 
उसका घर वैसा ही दिखेगा जैसा वह कल था . शायद रात में सब कुछ 
बदल गया हो . फार्म , मवेशियों का बाड़ा , उपवन , कौवे, बछड़े, गायें , 
मादा- सूअर , घोड़ा, और यहाँ तक कि बतखें - सब लुप्त हो गए हों . उनके 
स्थान पर एक बड़ा नगर बन गया हो , जहाँ कंक्रीट की बड़ी - बड़ी 
इमारतें हों . पहाड़ी की चोटी तक पहुँचने के लिए ऐडमंड उत्सुक था . 

उसने आँखें बंद कर ली और अंतिम तीन या चार कदम वह धीरे 
धीरे चला. जब उसे लगा कि वह चोटी पर पहुँच गया था तो उसने 
कई बार गहरी सांस ली और अपनी आँखें खोली. सब कुछ वहीं था . 
फार्म वैसा ही था , हालांकि उसके बैडरुम की खिड़की बंद थी और पीला 
पर्दा नहीं लहरा रहा था . मवेशियों का बाड़ा वैसा ही मज़बूत था . घर के 
पास खेत में गायें थीं और नैड था . नैड भी वहीं था ; वह बहुत दूर न 
गया था . 


ऐडमंड उपवन की ओर दौड़ा . उसके दूर जाने के बाद पेड़ों के 
पत्ते अधिक हरे और चमकदार हो गए थे. वह झटपट पेड़ों के बीच 
आया और सबसे छोटे पेड़ की ओर भागा. पेड़ कल से अधिक छोटा 
लग रहा था . वह आसानी से उसके तने को अपनी बाँहों में भर 
सकता था . और कौवे कहाँ थे? ऐडमंड समझ गया कि उन्होंने उसे 
अलग दिशा से आते न देखा था . वह भाग कर उपवन से बाहर आ 
गया और चिल्लाया, “ कौवों , कौवों , मैं यहाँ हूँ!” जब कौवों ने उसकी 
आवाज़ सुनी तो वह अपने घोंसलों से बाहर आ गए और उड़ते हुए 
नीचे उसकी ओर आए. “ कौवों!” ऐडमंड ने चिल्ला कर कहा . “मैं बहुत 
दूर गया था ." 

“ काँव- दूर !” वह चीखे. 

जब ऐडमंड ऊपर फार्म की ओर जा रहा था , काँव- काँव करते 
कौवे झुंडों में उसके पीछे आए. उनके शोर ने मुर्गियों को उत्तेजित 
कर दिया और वह भागती हुई उससे मिलने आईं. “ चक - दूर , चक- दूर , ” 
वह शोर कर रही थीं . ऐडमंड की ओर अपना सिर उचकाता हुआ, बड़ा 
मुर्गा भी वहाँ था . उसने ज़ोर से बाँग दी . क्या ऐडमंड सच में वापस 
आ गया था ? 


गायें खेत के किनारे पर इकट्ठी हो गईं और ऐडमंड का अभिवादन 
करने लगीं, “ मू- दूर, मू- दूर ”. नैड फाटक के ऊपर झुक गया, और प्रसन्नता 
में अपनी गर्दन उसने सीधी तान दी और सिर को दायें- बायें पटकने लगा. 
हमेशा कि तरह बछड़ों ने कुछ न कहा लेकिन वह बाड़े के सामने एक 
कतार में खड़े हो गए और उसे एकटक देखने लगे. और मादा- सूअर ? अब 
वह अकेली न थी . उसके पास कम से कम बारह बच्चे थे. वह सच में 
खड़ी हो गई और ऐडमंड पर घरघुराने के लिए आगे आई . उसके बच्चे 
किकियाते हुए उसके पीछे आए और एक अजनबी को देखकर घबरा गए . 
ऐडमंड ने रुक कर उनकी गिनती करनी चाही पर वह इतनी तेज़ी से 
इधर -उधर घूम रहे थे कि गिनती करना असंभव था . बतखें तालाब के 
अंदर थीं और झटपट उसकी ओर आईं. 
___ "मैं दूर गया था , बहुत दूर " ऐडमंड ने बतखों से कहा . 

“ क्वैक - दूर ,” वह वापस उस पर चिल्लाईं. उसका अभिवादन करने के 
लिए कुछ बतखें पानी से बाहर आ गईं . 

फिर एक पल के लिए वह प्रवेश द्वार के निकट बने चबूतरे के पास 
आ गया- पहले उसने अपने मित्रों को देखा , फिर पहाड़ी को , वह जानता था 
कि उस पहाड़ी के पीछे एक अलग देश था . वह शायद अभी भी वहीं था . 
शीघ्र ही वह दुबारा उस देश को देखने जाएगा. 
___ “मैं बहुत दूर गया था!” घर के भीतर जाने के लिए उसने मुड़ते हुए 
चिल्ला कर कहा . “ मैं बहुत दूर गया था और अब मैं लौट आया हूँ.” 


" 


समाप्त 


